



တူနှိုင်းပုံသဏ္ဌာ

နန်းကျောရှင်နှင့်အမြီးကိုးချောင်းမြေခွေး

အခန်း(၁)

"ဆရာမ နန်းကျောရှင် ရှိလား ဆရာမ အရေးကြီးလို့ တံခါး ဖွင့်ပေးပါနော်"

အချိန်အားဖြင့် မှောင်စပျိုးချေပြီ။ ကျောင်းရှေ့မှ တံခါးခေါက်သံကြောင့် အားလုံး နိုးသွားမည် ထင်သော်လည်း ဆရာမနှင့် ညီမလေးက မနိုးသေးချေ။ ကျွန်မလည်း တံခါး ခေါက်သံကြောင့် ကျောင်းတံခါးကို ဖွင့်မည်အပြု ဆရာမကြီးမှ ...

"မိစံ မဖွင့်နဲ့ "

ဆရာမကြီး၏ တားသံကြောင့် ကျွန်မခြေလမ်းတွေ ရပ်တန့်သွားသည် ။ ဆရာမကြီး၏ နာမည်က နန်းကျောရှင်။ အသက်အားဖြင့် ၃၀ကျော်လေပြီ။ ကျွန်မတို့ ညီအစ်မနှစ်ယောက်ကို ငယ်စဉ်ကတည်းက ကျွေးမွေးပြုစုခဲ့သည် မှာ ခုဆို ကျွန်မ အသက်၁၈နှစ် ညီမလေး အသက် ၁၅နှစ် တိုင်အောင်ပင်။ ဆရာမကြီးသည် လူတိုင်းအပေါ် မေတ္တာထားသူ တစ်ဦး ဖြစ်၏။

လူအများကိုလည်း ကယ်တင်နေသူ တစ်ဦး ဖြစ်ချေသည် ။ ဆရာမကြီးသည် အတတ်ပညာ ပေါင်းစုံ တတ်သူလည်း ဖြစ်ပြီး ကျွန်မတို့ ညီအစ်မ နှစ်ယောက် ကိုလည်း ပညာများ မျှဝေ သင်ကြားပေး၏။ ဆရာမကြီး၏ အကြောင်းကို ပြောရလျှင် ပြီးလိမ့်မည် မဟုတ်ချေ။

ကျွန်မ အံ့သြသည် က ဆရာမကြီးသည် လူတိုင်းအပေါ် မေတ္တာထားလျက် ခုလို အကူညီ တောင်းခံနေသည် ကို ကျွန်မအား ရပ်တန့်စေလိုက်ခြင်း ဖြစ်လေသည် ။ ထိုစဉ် ညီမလေး မော်မော်စိုးလည်း နိုးလာ၏။ ကျွန်မတို့ ညီအစ်မ နှစ်ယောက် ဆရာမကြီး အခြေအနေကို ကြည့်နေစဉ် အတွင်းမှာ ပင် ဆရာမကြီးသည် ကျွန်မတို့ ကို မီးဖြင့် စည်းဝိုင်း တား လိုက်လေသည် ။

"မိစံနဲ့ မိမော် ဒီစည်းအပြင်ကို မထွက်နဲ့ ဆရာကိုယ်တိုင် ထွက်လို့ မပြောမချင်း မထွက်နဲ့ ကြားလား"

"စိတ်ချပါ သမီးတို့ ဆရာစကား နားထောင်ပါ့မယ်"
